

Врз основа на член 33 став 2 од Законот за извршување на Буџетот на Република Северна Македонија за 2022 година („Службен весник на Република Северна Македонија“ бр. 287/21), Владата на Република Северна Македонија, на седницата одржана на 8 февруари 2022 година, донесе

ПРОГРАМА ЗА ФИНАНСИРАЊЕ НА МИКРО ЗЕМЈОДЕЛСКИ ПРОИЗВОДИТЕЛИ НА ВИНО ЗА 2022 ГОДИНА

I

- (1) Со оваа програма ќе се реализираат активности за финансирање на субјекти кои се регистрирани како производители на вино.
- (2) Средствата за реализација на оваа програма се обезбедени во Буџетот на Република Северна Македонија за 2022 година („Службен весник на Република Северна Македонија“ бр. 287/21), раздел 14001 – Министерство за земјоделство, шумарство и водостопанство, програма 3 – Земјоделство и рурален развој, потпрограма 34, ставка 464 – Разни трансфери во износ од 5.000.000 денари.

II

Средствата од дел I на оваа програма се наменети за доделување на неповратна финансиска поддршка за инвестиции во опрема и основни средства кои имаат за цел:

- остварување на додадена вредност на примарното производство;
- развој на производи со традиционални карактеристики и
- зголемување на конкурентноста, како и развој на нови семејни бизниси од областа на производство на вино.

III

- (1) Корисници на финансиската поддршка се земјоделски стопанства запишани во Единствениот регистар на земјоделски стопанства во Министерството за земјоделство, шумарство и водостопанство (во натамошниот текст: Министерството), кои се регистрирани како производители на вино со максимален капацитет на производство до 50.000 литри годишно.
- (2) Финансиска поддршка согласно оваа програма можат да остварат корисниците кои:

- од 1 јануари 2020 година се впишани во Регистарот на производители на вино и
 - се впишани во Регистарот на регистрирани објекти и оператори со храна за производство и преработка на мали количини на производи од неживотинско потекло (кога барателот е правно лице) или
 - се впишани во Евиденцијата на оператори со храна и објекти за производство и преработка на мали количини на производи од неживотинско потекло (кога барателот е физичко лице).
- (3) Висината на финансиската поддршка согласно оваа програма изнесува до 600.000,00 денари по корисник без вклучен ДДВ за следните намени:
- трошоци за набавка на опрема за производство на вино во висина до 90% и
 - трошоци за ангажирање на стручно лице (енолог) во висина до 10% од вкупниот износ од висината на финансиската поддршка по корисник.

IV

- (1) За доделување на финансиската поддршка согласно оваа програма, Министерството на веб страницата www.mzsv.gov.mk објавува отворен јавен повик за прибирање на барањата за финансиска поддршка.
- (2) Финансиската поддршка согласно оваа програма се остварува со поднесување на барање до Министерството за неповратна финансиска поддршка од Програмата за финансирање на микро земјоделски производители на вино дадено во Прилог на оваа програма.
- (3) Еден корисник може да поднесе само едно барање за доделување на финансиска поддршка согласно оваа програма.
- (4) Кон барањето од став (2) од овој дел, барателот треба да ги достави следните документи:
 - копија од важечка лична карта (кога барателот е физичко лице);
 - тековна состојба издадена од Централниот регистар не постара од еден месец (кога барателот е правно лице);
 - извод од Регистарот на регистрирани објекти и оператори со храна за производство и преработка на мали количини на производи од неживотинско потекло (кога барателот е правно лице);
 - извод од Евиденцијата на оператори со храна и објекти за производство и преработка на мали количини на производи од неживотинско потекло (кога барателот е физичко лице);
 - решение за упис во Регистарот на производители на вино;

- деловен план кој содржи преглед на постоечка состојба, план за инвестиции, финансиски план и план за продажба и
- изјава заверена на нотар дека не користел средства од други извори за иста намена и активности наведени во барањето што би значело двојно финансирање на истите намени и активности од различни извори.

(5) Барањето за доделување на финансиската поддршка согласно оваа програма може да се обезбеди преку веб страната на Министерството: www.mzsv.gov.mk.

(6) Барањето се доставува во еден оригинален примерок во писмена форма заверен и потпишан од страна на барателот.

(7) За постапување по поднесените барања за доделување на финансиска поддршка поднесени согласно оваа програма, од страна на министерот за земјоделство, шумарство и водостопанство се формира Комисија, составена од три члена и нивни заменици од редот на вработените во Министерството.

(8) Комисијата од ставот (7) од овој дел по пристигнувањето на сите барања согласно рокот утврден во јавниот повик, ги известува барателите кои не доставиле комплетна документација, да ги докомплетираат истите во рок од седум работни дена.

(9) Барателите кои не доставиле уредна и комплетна документација и кои не ги исполнуваат условите од делот III од оваа програма нема да бидат наведени во листата од ставот (10) од овој дел.

(10) Комисијата од ставот (7) на овој дел по истекот на рокот од ставот (8) на овој дел, со записник го утврдува точниот број на пристигнати барања и изготвува Листа на баратели кои ги исполниле условите за доделување на финансиска поддршка согласно оваа програма и имаат уредна и комплетна документација подредени согласно рокот на доставување на комплетно барање врз основа на принципот „прв дојден, прв услужен“ во која е содржан и прифатливиот износ за финансиска поддршка.

(11) Средствата за финансиска поддршка се доделуваат врз основа на склучен договор од страна на министерот за земјоделство, шумарство и водостопанство со секој корисник поединечно, за одобрените средства наведени во листата од ставот (10) од овој дел, почнувајќи од првиот барател на листата па редоследно до исцрпување на средствата предвидени со оваа програма.

(12) Одобрените средства во вкупниот износ се исплаќаат авансно на сметката на корисникот согласно рокот утврден во договорот од став (11) од овој дел.

(13) Корисниците на средствата по исплатата на финансиската поддршка согласно склучениот договор од ставот (11) од овој дел треба да ја набават опремата за производство на вино и да ангажираат стручно лице (енолог), согласно роковите утврдени во деловните планови и договорот.

(14) Корисниците на средствата до Министерството доставуваат извештај за реализација на деловниот план пропратен со финансиски документи за извршени плаќања во рок од 12 месеци од денот на потпишувањето на договорот за доделување на неповратна финансиска поддршка, како и други докази предвидени со договорот.

(15) Набавената опрема за производство на вино од ставот (13) од овој дел согласно член 92 став (4) од Законот за земјоделство и рурален развој не може да се оттуѓува во период од пет години од денот на нејзината набавка.

(16) Корисниците кои нема да ги искористат средствата за финансиска поддршка доделени согласно договорот од став (11) од овој дел и кои нема да постапат согласно ставот (14) од овој дел или кои ќе ја оттуѓат набавената опрема спротивно на став (15) од овој дел треба да ги вратат исплатените средства во целост, со пресметана законска казнена камата.

V

За реализација на оваа програма Министерството доставува извештај до Владата на Република Северна Македонија со финансиски показатели најдоцна до 31 јануари 2023 година.

VI

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 40-13798/1-21

8 февруари 2022 година

Скопје

Прв заменик на претседателот на
Владата на Република

Северна Македонија,

д-р Artan Grubi, с.р.

Прилог

БАРАЊЕ

за неповратна финансиска поддршка од Програмата за финансирање на микро
земјоделски производители на вино

ПОДАТОЦИ ЗА БАРАТЕЛОТ:

НАЗИВ НА БАРАТЕЛОТ (правно лице): _____

ИМЕ И ПРЕЗИМЕ НА БАРАТЕЛОТ (физичко лице): _____

ПОДАТОЦИ ЗА КОНТАКТ:

Адреса:

Телефон: _____ Емаил: _____

ОДГОВОРНО ЛИЦЕ (за правно лице)

Име и презиме

Потпис на барателот

ДАТУМ НА ПОДНЕСУВАЊЕ НА БАРАЊЕТО: _____ МП (за правно лице)